



MALTA

**QORTI TAL-APPELL**  
**(Sede Inferjuri)**

**ONOR. IMĦALLEF**  
**LAWRENCE MINTOFF**

Seduta tal-14 ta' Settembru, 2022

Appell Inferjuri Numru 143/2021 LM

**Luca d'Urbano (I.D. AR 7670360)**  
*(l-appellat')*

**vs.**

**3DZ Franchising Limited (C 55584)**  
*(is-soċjetà appellanta')*

**Il-Qorti,**

**Preliminari**

1. Dan huwa appell magħmul mis-soċjetà intimata **3DZ Franchising Limited (C 55584)**, [minn issa 'l quddiem 'is-soċjetà appellanta'], mid-deċiżjoni preliminari mogħtija mit-Tribunal Industrijali [minn issa 'l quddiem 'it-Tribunal'], fit-12 ta' Novembru, 2021, fejn iddeċieda li ladarba s-soċjetà intimata għadha legalment kostitwita f'Malta u ma saritx d-deregistrazzjoni tagħha għal raġunijiet validi fil-liġi, it-Tribunal Industrijali huwa l-istruttura legali

awtorizzata biex tisma' u tiddeciedi kazijiet b'hal dawn, u għalhekk iddecieda li huwa awtorizzat biex jisma' dawn il-proċeduri. L-appellanta spjegat li wara li ngħatat din id-deċiżjoni, hija talbet lit-Tribunal jagħtiha d-dritt li tressaq appell quddiem din il-Qorti mill-istess deċiżjoni preliminari, u dan id-dritt ingħata.

## **Fatti**

2. Ir-rikorrent kien istitwixxa proċeduri quddiem it-Tribunal fejn spjega li huwa kien impjegat fuq bażi *full-time* mas-soċjetà intimata b'hal *digital marketing manager* skont kuntratt ta' impjieg datat il-5 ta' Novembru, 2018. Qal li fil-bidu tas-sena 2020 huwa kien ġie infurmat li l-kumpanija kienet ser tgħaddi minn xi kambjamenti, li ma ġewx spjegati lilu, iżda huwa ġie mistoqsi jekk kienx dispost jaħdem fuq bażi ta' *teleworking*. Qal ukoll li wara din il-konverżazzjoni qasira, huwa ma sema' xejn iżjed mis-soċjetà intimata sa Settembru 2020, fejn permezz ta' *online call* huwa ġie infurmat li l-kumpanija kienet ser tagħlaq sal-aħħar tas-sena, u l-unika soluzzjoni għar-rikorrent kienet li jew jirriloka lejn l-Italja jew inkella jiġi mkeċċi. Qal li minkejja ħafna dikjarazzjonijiet verbali li saru, huwa qatt ma rċieva informazzjoni jew offerta formali, u ma ġiex mgħarraf bid-drittijiet tiegħu b'hal impjegat. Qal ukoll li minħabba l-pandemija tal-Covid-19 huwa kien ilu ħafna żmien jaħdem bit-*teleworking*. Żied jgħid li minkejja dan, is-soċjetà intimata ma tat l-ebda konferma jew serħan il-moħħ li jekk ir-rikorrent jirriloka l-Italja huwa kien ser jibqa' bl-istess kundizzjonijiet ta' impjieg u bl-istess kuntratt tax-xogħol li kellu hawn Malta, jew li kien ser jibqa' impjegat taħt il-ġurisdizzjoni Maltija. Qal ukoll li huwa qatt ma ngħata l-opportunità li jressaq il-ħsibijiet tiegħu dwar il-futur

tal-impjieg li kellu. Qal li hu u l-impjegati l-oħra, mhux talli ma tħallewx iżommu l-istess kuntratt ta' impjieg, talli filwaqt li fin-*notice letter* is-soċjetà intimata spjegat li l-impjegati kellhom opportunità jaħdmu mas-soċjetà l-ġdida fl-Italja, fid-dokument intitolat '*Terms of Cross-Border Merger*' ġie ddikjarat, ir-rikorrent jallega b'mod qarrieqi, li "*There are no repercussions to employment upon the cross-border merger taking place, because all employees of the merging companies will retain their employment with the new company in the respective jurisdictions where they are currently based.*" Ir-rikorrent qal li huwa la tħalla jkompli bil-ħidma tiegħu minn Malta, u lanqas ma kien ser jithalla jkompli bil-ħidma tiegħu bl-istess kuntratt, u għalhekk ma ngħatax għażla. Qal li għalhekk it-tkeċċija tiegħu mill-impjieg kienet waħda ingusta u mhux abbaži ta' *redundancy* kif titlob il-liġi.

### **Mertu**

3. Permezz tat-talbiet tiegħu quddiem it-Tribunal, ir-rikorrent talab li jiġi ddikjarat li t-tkeċċija tiegħu kienet waħda ingusta, li huwa għandu jingħata kumpens xieraq mis-soċjetà intimata għal din it-tkeċċija ingusta, u f'dan ir-rigward talab lit-Tribunal jillikwida l-kumpens li għandu jithallas lilu. Flimkien mar-rikors tiegħu quddiem it-Tribunal, ir-rikorrent ipprezenta kopja tal-kuntratt ta' impjieg datat il-5 ta' Novembru, 2018, kif ukoll kopja tan-*notice letter* tat-30 ta' Novembru, 2020. F'din l-ittra tat-30 ta' Novembru, 2020, ir-rikorrent ġie infurmat li ladarba huwa ma kienx qiegħed jaċċetta l-offerta li saritlu mis-soċjetà intimata sabiex jirriloka lejn l-Italja, l-impjieg tiegħu mas-soċjetà

intimata kien qiegħed jiġi tterminat, u dan in vista tal-fatt li l-kumpannija kienet qegħda ttermina l-operat tagħha hawn Malta.

4. Fir-risposta tagħha s-socjetà intimata wiegħbet li hija mhijiex il-legittimu kontradittur, u dan minħabba l-amalgamazzjoni li saret mal-kumpannija Taljana 3DZ s.p.a. Żiedet tgħid li *ai termini* tal-Leġislazzjoni Sussidjarja 452.103 (Regolamenti dwar l-Involviment tal-Impjegati (Mergers Transkonfini ta' Kumpanniji ta' Responsabbilità Limitata)), id-drittijiet u l-obbligi riżultanti minn kuntratt jew relazzjoni ta' impjieg bejn impjegati ta' kumpanniji li qed jingħaqdu, u l-kumpanniji li qed jingħaqdu u li jkunu jeżistu fid-data meta jsir il-*merger* transkonfini, għandhom jiġu ttrasferiti lill-kumpannija li tirriżulta mill-*merger* transkonfini fid-data meta l-*merger* transkonfini jseħħ. Qalet li huwa għalhekk li s-socjetà 3DZ Franchising Limited għandha tiġi liberata mill-osservanza tal-ġudizzju. Żiedet tgħid li mingħajr preġudizzju għal dan, l-allegazzjoni tar-rikorrent li t-terminazzjoni tal-impjieg tiegħu hija waħda ingusta, hija infondata fil-fatt u fid-dritt, u r-raġuni għat-tkeccija tar-rikorrent hija waħda valida, korretta u skont il-liġi, u għalhekk timmerita li tiġi kkonfermata. Qalet ukoll li mhux minnu li r-rikorrent ġie mgħarraf biss li l-kumpannija li kien impjegat magħha kienet ser tgħaddi minn xi kambjamenti, mingħajr ma ġew imfissra dawn il-kambjamenti, u lanqas m'huwa minnu li r-rikorrent ma ngħatax informazzjoni jew offerta li ma ġiex mgħarraf bid-drittijiet tiegħu bħala impjegat. Is-socjetà intimata żiedet tgħid li kuntrarjament għal dak allegat mir-rikorrent, l-informazzjoni kollha relattiva għall-*merger* dejjem ingħatat, u l-impjegati dejjem inżammu infurmati bl-iżviluppi kollha. Is-socjetà intimata kompliet tgħid li r-rikorrent kien ġie mgħarraf ukoll li minħabba l-

pandemija Covid-19, l-operat tagħha f'Malta kien ser jittermina, u r-rikorrent seta' jagħzel li jkun impjegat mas-soċjetà l-għdida 3DZ S.P.A. fl-Italja taħt l-istess kundizzjonijiet. Is-soċjetà intimata spjegat li filwaqt li kien hemm numru ta' impjegati li komplew bl-impjieg tagħhom mas-soċjetà l-għdida fl-Italja, is-soċjetà 3DZ Franchising Limited għenet u offriet sostenn lil dawk l-impjegati li ma xtaqux jaħdmu fl-Italja sabiex isibu xogħol alternattiv. Qalet li għalhekk mhux minnu dak allegat mir-rikorrent, li huwa ma ngħatax serħan il-moħħ jew ma ngħatax għażla. L-intimata qalet li kuntrarjament għal dak allegat mir-rikorrent, minkejja l-offerti ta' għajjnuna li saru da parti tagħha, huwa naqas milli jagħti risposta jew il-pożizzjoni tiegħu lis-soċjetà intimata, sakemm finalment huwa ġie mgħarraf li l-impjieg tiegħu kien qiegħed jiġi tterminat abbażi ta' *redundancy*. Qalet li hija min-naħa tagħha ma kienx fadlilha xogħol għall-impjegati tagħha minn hawn Malta, u waqt li r-rikorrent kien għadu impjegat u jirċievi paga mingħandha, dan kien qiegħed jaħdem bir-rizorsi tagħha għall-interess tiegħu personali. Finalment is-soċjetà intimata eċċepiet li l-artikolu 5 tal-Liġi Sussidjarja 452.103 ma jipprovdi li b'riżultat tal-*merger*, l-impjieg tar-rikorrent kellu jinżamm taħt il-ġurisdizzjoni Maltija.

5. **Dr Edward Dalmas**, avukat, fix-xhieda tiegħu spjega li f'dan il-każ kienet saret *cross-border merger* u kien hemm madwar ħames kumpanniji involuti, fejn il-kumpannija Maltija ngħaqdet ma' ħames kumpanniji Taljani, sabiex b'hekk giet iffurmata kumpannija waħda. Qal ukoll li s-soċjetà intimata għalhekk kienet telqet minn Malta. Ix-xhud spjega li l-kumpannija għdida li giet iffurmata hija meqjusa bħala kumpannija Taljana, u hija regolata mil-Liġi Taljana. Ix-xhud spjega li l-kumpannija giet kostitwita permezz ta' att notarili, u

giet irreġistrata fil-*Camera di Commercio* ta' Treviso-Belluno fl-Italja. Ix-xhud spjega li għalhekk il-kumpannija Maltija m'għadhiex teżisti għaliex giet assorbita mill-kumpannija Taljana li giet iffurmata.

6. Xehed ukoll **Joseph Farrugia**, Reġistratur u CEO tal-Malta Business Registry, li qal li l-kumpannija 3DZ Franchising Limited qegħda fil-proċess li tiġi amalgamata u għalhekk qegħda fil-proċess li tinqata' mir-Reġistru. Ix-xhud qal li l-*cross-border merger* ġie ppreżentat f'Lulju tal-2020 u rreġistrat fil-5 t'Awwissu, 2020, u meta l-MBR irċeviet ir-risoluzzjoni u l-istrument tal-*cross-border merger*, ġie ippubblikat avviż f'gurnal lokali u fuq il-*website* tal-MBR. Qal li l-partijiet interessati kelhom żmien tliet xhur biex joġġezzjonaw għal dan il-*merger*, u għalhekk dan kellu jsir effettiv mill-25 ta' Diċembru, 2020. Qal li l-*pre-merger certificate* ħareġ fit-28 ta' Diċembru, 2020 u l-MBR talab lis-soċjetà intimata tipprovdilu ċertifikat li jgħid li hija tista' tinqata' minn fuq ir-Reġistru sabiex toħroġ barra minn Malta. Qal li sadanittant, l-MBR irċeviet għadd ta' oġġezzjonijiet għal dan il-*merger*, u għalhekk il-proċedura biex il-kumpannija tinqata' minn fuq ir-Reġistru giet sospiza. Ix-xhud temm jgħid li s-soċjetà intimata għadha tidher fuq ir-Reġistru Malti. Għad-domandi li sarulu in kontro-eżami, ix-xhud spjega li l-*pre-merger certificate* ħareġ sabiex il-kumpannija l-għdida setgħet tiġi rreġistrata, filwaqt li l-kumpannija li ser tiġi akkwistata tkun tista' tinqata' minn fuq ir-Reġistru. Ix-xhud spjega li l-impjegati jingħataw ħafna importanza fi *cross-border mergers* u f'dan il-każ huwa kien iddetermina li s-soċjetà intimata naqset milli tosserva l-jeddijiet tal-impjegati tagħha, u in vista ta' dan huwa kien waqqaf il-proċess tat-tħassir tal-kumpannija minn fuq ir-Reġistru.

## **Is-Sentenza Appellata**

7. Permezz tad-deċiżjoni preliminari mogħtija fit-12 ta' Novembru, 2021, it-Tribunal iddeċieda li huwa għandu l-kompetenza li jkompli jisma' l-ilment tar-rikorrenti, u dan wara li għamel is-segweni konsiderazzjonijiet:

### **"Introduzzjoni**

*Fis-seduta tat-Tribunal Industrijali tal-15 ta' Ottubru, 2021 il-partijiet kienu f'divergenza dwar il-kompetenza ta' dan it-Tribunal biex jisma' u jiddeċiedi dawn iż-żewġ każijiet identici minħabba ċ-ċirkostanzi partikolari ta' "merger" li allegatament seħħ bejn kumpannija reġistrata f'Malta, 3DZ Franchising Limited, ma' kumpanniji Taljani reġistrati fl-Italja, liema "merger" hu allegat li sar fl-Italja biex tiġi fformata kumpannija ġdida bl-isem ta' 3DZ S.P.A. f'Castelfranco, il-Veneto, l-Italja.*

*It-Tribunal;*

- *Ra d-dokument "Deed of Merger" Italian Republic Volume nr 22174 file nr 15015 datat 15 ta' Jannar, 2021 li kien maqlub għal-lingwa Ingliża mis-soċjetà konvenuta 3DZ Franchising Limited (C 55584),*
- *Ra l-liġi sussidjarja nr 415 "Cross Border Merger of Limited Liability Companies regulations" 2007,*
- *Ra l-liġi sussidjarja nr 452.103 "Employee Involvement (Cross-Border Mergers of Limited Liability Companies) Regulations",*
- *Sema' u kkonsidra x-xhieda tar-Reġistratur u CEO tal-Malta Business Registry, is-Sur Joseph Farrugia,*
- *Jinnota li prima facie l-entità kummerċjali l-ġdida tidher reġistrata l-Italja imma mhix de-reġistrata jew imħassra mir-Reġistru tal-Kumpanniji ta' Malta,*
- *Jinnota li din id-de-reġistrazzjoni kienet sospiża għaliex l-MBR irċeviet oġġezzjoni għall-"merger" mingħand ir-rikorrenti Daniele Ramella Pollone u Luca d'Urbano,*
- *Jinnota li din l-istess oġġezzjoni tittratta direttament id-drittijiet tagħhom bħala impjegati ta' 3DZ Franchising Limited u fl-istess ħin ukoll l-obbligi kontrattwali ta' impjeg li s-soċjetà konvenuta għandha ma' dawn iż-żewġ impjegati,*
- *Jinnota b'mod partikolari x-xhieda tar-Reġistratur u CEO tal-MBR meta stqarr li "... because up to now it is suspended, so it is still on our register, it is not*

yet struck off.” So, once it is completely struck off all the assets will pass to the new company” – pg 14 tas-seduta 15 ta’ Ottubru, 2021,

- *Jinnota li kien hemm konferma oħra mis-Sur Farrugia għall-mistoqsija tat-Tribunal dwar jekk il-kumpanija 3DZ Franchising Limited għadhiex legalment kostitwita f’Malta. Ir-risposta kienet “Yes, because it is being in the process and it is still on our register and we are awaiting for the conclusion of the outcome of ...” – pg 13 tas-seduta 15 ta’ Ottubru, 2021,*
- *Jinnota l-emfasi li s-Sur Farrugia għamel dwar l-implikazzjonijiet legali ta’ min jaħdem u ta’ min iħaddem meta n-natura tal-mudell tan-negozju jinbidel jew ikun se jinbidel,*
- *Jinnota l-letteratura legali marbuta mas-suġġett fejn b’mod konsistenti jinkiteb li “employees’ interest are central to the operation of the EU regulations and therefore relevant at every stage of the merger process”,*
- *Jirrimarka li dawn id-drittijiet u obbligi marbuta mal-impjeg huma ampjament koperti mil-liġi 452 u l-liġijiet sussidjarji li joħorġu minnha,*
- *Ifakkar li dawn il-liġijiet li huma intenzjonati li jħarsu r-relazzjoni bejn l-impjegati u min iħaddem, anki jekk il-mudell tan-negozju jibdel jew ikun se jinbidel,*
- *Ifakkar li dan it-Tribunal għandu l-obbligu u l-awtorità li jisma’ u jiddeċiedi każijiet dwar problemi marbuta ma’ relazzjoni bħal din.*

### **Deċiżjoni**

*Wara li t-Tribunal eżamina u evalwa d-dikjarazzjoni tal-każ, testimonjanzi, dokumenti u transcripts u wara konsiderazzjoni ta’ dawn, it-Tribunal, wara li ħares lejn l-elementi tal-każ fit-totalità u l-komplessità tagħhom, jiddeċiedi li ladarba l-kumpanija 3DZ Franchising Limited għadha legalment kostitwita f’Malta u li de-registrazzjoni tagħha ma sarx għal raġunijiet validi fil-liġi 452, allura t-Tribunal huwa l-istruttura legali awtorizzata biex tisma’ u tiddeċiedi każijiet bħal dawn u għaldaqstant tiddeċiedi u taqta’ li t-Tribunal huwa kompetenti biex ikompli jisma’ ż-żewġ każijiet 3964 u 3965. Għalhekk il-proċeduri jkomplu.”*

### **L-Appell**

8. Is-soċjetà intimata appellat mid-deċiżjoni tat-Tribunal permezz ta’ rikors tal-appell ipprezentat fit-23 ta’ Novembru, 2021, fejn elenkat tliet aggravji ewlenin.



9. Fl-ewwel lok, is-soċjetà appellanta qalet li hija ħasset ruħha aggravata għaliex l-ewwel eċċezzjoni tagħha hija waħda purament legali u teknika, li tikkonċerna interpretazzjoni ta' fatti u ta' liġi dwar *cross-border mergers*, fejn qed jingħad li ladarba seħħet din il-*cross-border merger* bejn kumpanniji Taljani u kumpannija Maltija, kull relazzjoni industrijali li kienet teżisti fid-data meta seħħ il-*merger* transkonfini, giet trasferita lill-kumpannija l-għdida li rriżultat minn dan il-*merger*. Qalet li għalhekk it-Tribunal kellu jidhol fi kwistjonijiet li jittrattaw punti legali speċjalizzati, bħal per eżempju, jekk seħħx il-*merger* transkonfini jew le, u jekk ir-Registratur tal-Kumpanniji kienx korrett meta waqqaf il-proċess ta' deregistrazzjoni tas-soċjetà appellanta. L-appellanta qalet li din hija kwistjoni prettament legali, dwar jekk kienx hemm *cross-border merger* jew le, u jekk għewx osservati r-regolamenti tal-Unjoni Ewropea relattivi, u għalhekk il-kwistjoni mhijiex waħda ta' fatt jew ta' liġi dwar impjeg jew relazzjoni industrijali, iżda hija kwistjoni li taf teżorbita l-kompetenza tat-Tribunal kif kompost. Is-soċjetà appellanta qalet li anki r-rikorrent qabel ma' dan, u fil-fatt gie verbalizzat li sta għal min qiegħed jippresjedi dan it-Tribunal biex jideċiedi dwar il-kompetenza tiegħu. L-appellanta qalet li għalhekk id-deċiżjoni dwar dan il-punt tħalliet f'idejn it-Tribunal, li huwa presedut minn *Chairman* li mhux neċessarjament għandu *background* legali. Is-soċjetà appellanta qalet li t-Tribunal ma daħalx fil-kwistjoni tal-kompetenza *o meno* tiegħu fir-rigward ta' kif inhu kompost, iżda daħal direttament fil-mertu tal-eċċezzjoni u ta l-interpretazzjoni tiegħu fir-rigward tal-*cross border merger* li wasslet għal deċiżjoni li fil-fehma tal-appellanta hija waħda legalment żbaljata. Is-soċjetà appellanta qalet li l-ewwel aggravju tagħha għalhekk jiċċentra madwar il-fatt li d-deċiżjoni li ngħatat ma tikkonċernax il-kompetenza tat-

Tribunal kif kompost, iżda ngħatat deċiżjoni dwar kwistjoni li t-Tribunal ma kienx mitlub jiddeċiedi dwarha f'dan l-istadju. Qalet li l-ewwel u qabel kollox, it-Tribunal kellu jiddeċiedi dwar jekk huwiex kompetenti, kif kompost, sabiex jgħaddi biex jevalwa u jiddeċiedi l-ewwel eċċezzjoni dwar l-effetti tal-*cross-border merger*, u jekk is-soċjetà appellanta hijiex il-legittimu kontradittur. Qalet li t-Tribunal ma setax jgħaddi biex jiddeċiedi dwar l-istess eċċezzjoni jekk fl-ewwel lok kellha tigi stabbilita l-kompetenza tal-istess Tribunal, partikolarment meta l-partijiet lanqas biss ressqu s-sottomissjonijiet tagħhom dwar din l-eċċezzjoni. L-appellanta sostniet li t-Tribunal f'dan il-każ kellu jiddeċiedi dwar jekk huwiex kompetenti biex jiddeċiedi l-eċċezzjoni in kwistjoni, tant hu hekk li l-partijiet ma ressqux sottomissjonijiet dwar l-istess eċċezzjoni, iżda sussegwentement dawn ġew sorprizi bid-deċiżjoni li ngħatat, li tittratta proprju l-mertu tal-eċċezzjoni.

10. Mingħajr preġudizzju għall-ewwel aggravju, is-soċjetà appellanta permezz tat-tieni aggravju tagħha tgħid li t-Tribunal kif kompost mhux kompetenti biex jisma' u jiddeċiedi l-ewwel eċċezzjoni mressqa mis-soċjetà appellanta. Is-soċjetà appellanta spjegat li *Chairman* li qiegħed jippresjedi t-Tribunal m'għandux *background* legali, imma minkejja dan, iddeċieda dwar kwistjoni legali kumplessa u speċjalizzata li lanqas tikkonċerna materja ta' natura industrijali. Is-soċjetà appellanta tikkontendi li dan wassal biex ingħatat deċiżjoni erronja, fl-ewwel lok in kwantu din ma tittrattax dak li t-Tribunal kellu jiddeċiedi dwaru, u fit-tieni lok id-deċiżjoni mogħtija hija waħda żbaljata għaliex hija bbażata fuq konsiderazzjonijiet legali skorretti.

11. Fit-tielet aggravju tagħha, is-soċjetà appellanta tgħid li d-deċiżjoni appellata mhijiex legalment korretta, u t-Tribunal applika l-ligijiet relattivi għall-fatti b'mod skorrett. Is-soċjetà appellanta elenkat il-fatti b'mod kronoloġiku u spjegat li l-proċess ta' *cross border merger* jinvolvi għadd ta' formalitajiet sabiex jiġi kompletat, fosthom li r-Registratur tal-Kumpanniji ta' Malta kien ħareġ avviz fil-gazzetta *Times of Malta* fil-25 ta' Settembru, 2020.<sup>1</sup> Żiedet tgħid li permezz ta' ittra tat-30 ta' Novembru, 2020, jiġifieri entro t-terminu ta' tliet xhur sabiex jitressqu l-oġġezzjonijiet għal dan il-*merger*, is-soċjetà appellanta infurmat lir-rikorrent li l-impjieg tiegħu kien qiegħed jiġi tterminat b'effett mit-28 ta' Diċembru, 2020. Komplet tgħid li minkejja din l-ittra ta' terminazzjoni, ma kien hemm l-ebda oġġezzjoni permezz ta' rikors ġuramentat għall-*cross-border merger* in kwistjoni fit-terminu indikat, u għalhekk ir-Registratur ipproċeda biex ħareġ il-*Pre-Merger Certificate* fit-28 ta' Diċembru, 2020. Qalet ukoll li wara li ħareġ dawn il-*Pre-Merger Certificate*, sar att pubbliku notarili fl-Italja fl-atti tan-Nutar Giuseppe Sicari fil-15 ta' Jannar, 2021, li permezz tiegħu sitt kumpanniji, ħamsa fl-Italja u dik intimata, ġew amalgamati f'kumpannija waħda ġdida fl-Italja bl-isem 3DZ S.P.A. Is-soċjetà appellanta komplet tgħid li l-kumpannija l-ġdida ġiet reġistrata fit-22 ta' Jannar, 2021 kif jirrizulta miċ-ċertifikat ta' *good standing* maħruġ mill-*Camera di Commercio* ta' Treviso-Belluno fl-Italja, u spjegat li hemm konsegwenzi *ai termini* tar-Regolament 18(2) tal-Leġislazzjoni Sussidjarja 386.12 intitolata *Cross-Border Mergers of Limited Liability Companies Regulations*. L-appellanta spjegat li l-ħames soċjetajiet Taljani li

---

<sup>1</sup> Testwalment dan l-avviż kien jaqra hekk "Any party interested in the abovementioned Maltese merging company or companies is advised that unless objection is lodged, by sworn application in terms of Regulation 13 of the Regulations, upon the lapse of three months from the notice referred to in Regulation 12(2) of the Regulations, the Registrar shall, in accordance with Regulation 14 of the Regulations, issue a Cross-Border Pre-Merger Certificate conclusively attesting to the proper completion of the pre-merger acts and formalities."

flimkien magħha ġew amalgamati f' soċjetà ġdida, ġew ikkancellati mir-Registru Taljan fit-22 ta' Jannar, 2021, jiġifieri fl-istess ġurnata li fiha ġiet irregistrata l-kumpannija l-ġdida 3DZ s.p.a. L-appellanta ċċitat ir-Regolament 18(4) tal-Leġislazzjoni Sussidjarja 386.12 dwar id-drittijiet u l-obbligi tal-*merging companies*, u ziedet tgħid li oltre għar-Regolament iċċitat, hemm ukoll l-artikolu 5 tal-Leġislazzjoni Sussidjarja 452.103. Is-soċjetà appellanta ziedet tgħid li fis-26 ta' Jannar, 2021, ir-Registratur tal-Kumpanniji ta' Malta ġie infurmat b'dan kollu u għamlet riferiment għar-Regolament 17(6) tal-istess Leġislazzjoni Sussidjarja 386.12.<sup>2</sup> Is-soċjetà appellanta ssostni li dan ir-Regolament juri b'mod ċar li s-soċjetà appellanta m'għadhiex teżisti b'effett dirett u immedjat tal-*cross-border merger* u mhux b'effett tal-*striking off* ta' isem il-kumpannija minn fuq ir-Registru. Is-soċjetà appellanta qalet li l-*striking off* ta' isimha għadu ma seħħx għaliex fil-25 ta' Marzu, 2021, jiġifieri ferm wara t-tliet xhur sabiex jitressqu l-oġġezzjonijiet għall-*merger* in kwistjoni, u anki wara li ġiet iffurmata l-kumpannija l-ġdida fl-Italja, intbagħtat email lir-Registratur tal-Kumpanniji mir-rikorrent li permezz tagħha talab lir-Registratur jissospendi l-proċess tal-*cross-border merger* sabiex tkun tista' titressaq din it-tilwima quddiem it-Tribunal Industrijali. Intqal ukoll li wara li r-rikorrent żamm lir-Registratur responsabbli f'każ li l-proċess tal-*cross-border merger* ma jiġix sospiż, ir-Registratur iddeċieda li kien ser jissospendi l-proċess u jistenna li jirċievi informazzjoni mingħand ir-rikorrent "*that the claim has been settled.*"

---

<sup>2</sup> Dan ir-Regolament jipprovdi li, "*When a Maltese merging company ceases to exist as a result of the cross-border merger, and the Registrar is notified by the registry of the Member State to whose jurisdiction the company resulting from the merger is subject, of the effective date of the cross-border merger, the Registrar shall cause without delay a notice to be published in the Gazette or on a website maintained by him, indicating that the cross-border merger has been completed and he shall strike the name of the Maltese merging company off the register and the provisions of article 401(1)(e) of the Act shall apply.*"

12. Is-soċjetà appellanta qalet li minn dawn il-fatti u Regolamenti kollha ma għie meqjus prattikament xejn, u t-Tribunal ibbaża l-konkluzjonijiet tiegħu fuq opinjoni, żbaljata skont is-soċjetà appellanta, tar-Registratur, li s-soċjetà appellanta għadha legalment kostitwita f'Malta, u kif ukoll fuq id-deċiżjoni, li skont is-soċjetà appellanta hija wkoll żbaljata, tar-Registratur li ddecieda li ma jipproċedix bl-*istriking off* ta' isem is-soċjetà appellanta minn fuq ir-Registru tal-kumpanniji, wara li rċieva talba mingħand ir-rikorrent appellat. Is-soċjetà appellanta qalet li din it-talba waslet ferm wara t-terminu ta' tliet xhur mogħti fil-liġi, ma kinitx fil-forma rikjesta mil-liġi, jiġifieri mhux b'rikors ġuramentat, u waslet wara li kien diġà seħħ il-*cross-border merger*, u għalhekk wara li s-soċjetà appellanta ma kinitx baqgħet teżisti. L-appellanta qalet li kien ir-Registratur stess li fix-xhieda tiegħu kkonferma li t-talba jew oġġezzjoni tar-rikorrent ma saritx fit-terminu mogħti mir-Regolamenti. Is-soċjetà appellanta qalet li r-Registratur min-naħa tiegħu qabel u kkonferma wkoll li s-soċjetà l-ġdida 3DZ s.p.a. giet iffurmata u registrata fl-Italja u b'konsegwenza ta' dan, id-drittijiet u l-obbligi tas-soċjetajiet preċedenti, ġew trasferiti lis-soċjetà l-ġdida li rrizultat minn dan il-*merger*. Is-soċjetà appellanta sostniet li *ai termini* tar-Regolamenti ċċitati minnha, ladarba r-Registratur ikkonferma li s-soċjetà l-ġdida giet iffurmata rrizultat ta' *cross-border merger*, dak li kellu jagħmel ir-Registratur mingħajr dewmien kien li jipproċedi bil-qtugħ tas-soċjetà appellanta minn fuq ir-Registru. Żiedet tgħid li minkejja dan, l-*istriking off* baqa' ma seħħx, u dan mhux għaliex kien hemm xi talba jew oġġezzjoni da parti tar-rikorrent, għaliex din it-talba jew oġġezzjoni saret fil-25 ta' Marzu, 2021. Is-soċjetà appellanta qalet li r-Registratur donnu ħoloq sitwazzjoni fejn huwa ma pproċediex bl-*istriking off* għaliex ried jistenna l-eżitu tal-proċeduri li r-rikorrent qal li ried

jiftaħ quddiem it-Tribunal. Minkejja dan, l-obbligu tar-Registratur kien li jiproċedi bl-*istriking off* mingħajr dewmien, saħqet is-soċjetà appellanta.

13. Is-soċjetà appellanta qalet li r-Registratur lanqas għandu l-poter jew il-kompetenza li jidħol fi kwistjoni ta' natura industrijali u jwaqqaf dan il-proċess tal-*istriking off*. Fil-mument li s-soċjetà 3DZ s.p.a. giet iffurmata u registrata fl-Italja, is-soċjetà appellanta waqfet teżisti, u l-*istriking off* tagħha minn fuq ir-Registru hija formalità li kellha seħħ wara li l-kumpanija ma baqgħetx teżisti. Is-soċjetà appellanta qalet li għalhekk it-Tribunal ibbaża d-deċiżjoni tiegħu fuq fatturi li ma jirriżultawx mir-Regolamenti u lanqas m'huma fondati fil-fatt, bħal per eżempju l-konklużjoni tat-Tribunal li *prima facie* jidher li l-entità l-għdida giet irregistrata l-Italja iżda mhux de-registrata jew imħassra mir-Registru ta' Malta. Is-soċjetà appellanta qalet li bħala fatt għandu jirriżulta li l-entità l-għdida fil-fatt giet registrata, u dan ma jirriżultax biss *prima facie*. Qalet ukoll li mhuwiex korrett li jingħad li s-soċjetà l-għdida trid tiġi de-registrata jew imħassra mir-Registru tal-Kumpaniji ta' Malta, u esprimiet dubji dwar kemm it-Tribunal fehem it-tifsira ta' *cross-border merger* in kwantu l-entità l-għdida ma tiġix imħassra jew de-registrata mir-Registru tal-Kumpaniji ta' Malta, iżda hija entità għdida registrata fl-Italja. Is-soċjetà appellanta qalet li t-Tribunal kien żbaljat ukoll meta kkonkluda li l-oġġezzjoni tar-rikorrent tittratta d-drittijiet tiegħu bħala impjegat tagħha, kif ukoll l-obbligi kuntrattwali tal-kumpanija, u żiedet tgħid li huwa irrilevanti l-oġġezzjoni mressqa dwar xhiex inhi, għaliex ir-Regolamenti ma jipprovdux għas-sospensjoni tal-*istriking off* in vista tan-natura tal-oġġezzjoni partikolari. Is-soċjetà appellanta qalet li dak li kellu jikkonsidra t-Tribunal kien jekk l-oġġezzjoni tagħmilx stat fir-rigward tal-proċess tal-*istriking off* in kwantu ma saritx entro t-terminu ta' tliet xhur, u ma saritx b'rikors ġuramentat, kif ukoll

jekk l-oġġezzjoni saritx fi stadju fejn is-soċjetà l-ġdida kienet diġà giet iffurmata u reġistrata fl-Italja bil-konsegwenza li s-soċjetà appellanta ma kinitx għadha teżisti. Is-soċjetà appellanta qalet li t-Tribunal kellu jikkonsidra wkoll jekk il-proċess tal-*striking off* kellux jiġi sospiż fi stadju meta l-*merger* kien diġà komplut bir-reġistrazzjoni tas-soċjetà l-ġdida fl-Italja, u jekk huwiex legalment korrett li l-assi tas-soċjetà appellanta jgħaddu lill-kumpannija l-ġdida meta s-soċjetà appellanta tiġi *struck off*. Is-soċjetà appellanta għamlet riferiment għar-Regolament 18 (2) tal-Legislazzjoni Sussidjarja 386.12, u qalet li l-assi, flimkien mad-drittijiet u l-obbligi kollha tas-soċjetà appellanta, għaddew lis-soċjetà l-ġdida 3DZ s.p.a. fid-data li fiha seħħ il-*merger*, jiġifieri fit-22 ta' Jannar, 2021.

14. Finalment is-soċjetà appellanta għamlet riferiment għall-konsiderazzjoni tat-Tribunal li r-Registratur tal-Kumpanniji għamel enfasi dwar l-implikazzjonijiet legali ta' min jaħdem u ta' min iħaddem, meta n-natura tal-mudell tan-negozju jinbidel jew ikun ser jinbidel. Qalet li l-emfasi tar-Registratur tal-Kumpanniji f'dan ir-rigward hija għal kollox irrilevanti, partikolarment meta dan ammetta fix-xhieda tiegħu li kwistjonijiet industrijali ma jaqgħux fil-kompetenza tiegħu. Is-soċjetà appellanta temmet tgħid li l-kompitu tar-Registratur kien li jhassar isem is-soċjetà appellanta minn fuq ir-Registru tal-Kumpanniji, liema obbligu fil-fatt skatta ferm qabel daħlet l-oġġezzjoni tar-rikorrent.

### **Ir-Risposta tal-Appell**

15. L-appellat, fir-risposta tiegħu qal li jekk wieħed iħares lejn id-deċiżjoni li ngħatat, jikkonferma li din tikkonċerna l-kompetenza tat-Tribunal sabiex jisma'

L-eċċezzjoni preliminari sollevata mis-soċjetà appellanta, u ma tikkonċerna l-ebda kwistjoni oħra. Qal li l-parametri ta' dan l-appell huma definiti mill-kwistjoni sollevata mis-soċjetà appellanta stess, jiġifieri dik dwar il-kompetenza tat-Tribunal kif presedut, u d-deċiżjoni tat-Tribunal tat-12 ta' Novembru, 2021, fejn iddikjara ruħhu kompetenti sabiex ikompli jisma' l-każ quddiemu.

16. B'riferiment għall-ewwel aggravju tas-soċjetà appellanta, l-appellat qal li dan m'hu minnu xejn, u huwa l-Kap. 452 stess li jagħti s-setgħa u l-kompetenza lit-Tribunal jisma' każijiet bħal dawn, u li għandu l-kompetenza li jisma' l-każijiet kollha relatati ma' tkeċċija ingusta. L-appellat qal li kuntrarjament għal dak allegat mis-soċjetà appellanta, m'huwa minnu xejn li t-Tribunal ddecieda dwar l-ewwel eċċezzjoni tal-appellanta, iżda qies biss il-possibilità li t-Tribunal eventwalment jiddeciedi dwar din l-eċċezzjoni. L-appellat qal li tant hu minnu dan, li ma saret l-ebda dikjarazzjoni jew ittieġet deċiżjoni dwar jekk is-soċjetà appellanta hijiex legittimu kontradittur. Kompla jgħid li fid-deċiżjoni tiegħu t-Tribunal fil-fatt iddecieda li huwa għandu l-obbligu u l-awtorità li jisma' u jiddeciedi każijiet dwar problemi marbuta ma' relazzjoni bħal din, u li huwa l-istruttura legali awtorizzata biex tisma' u tiddeciedi każijiet bħal dawn.

17. L-appellat qal li lanqas it-tieni aggravju tas-soċjetà appellanta m'għandu jiġi milqugħ, u dan għaliex it-Tribunal għandu kompetenza esklussiva jisma' kawzi dwar tkeċċija ingusta mill-impjeg, irrISPETTIVAMENT minn jekk dawn humiex ta' natura kumplessa jew le. Qal li jekk wieġed joġġezzjona għall-kompetenza tat-Tribunal semplicement għaliex ikun tal-fehma li n-natura tal-eċċezzjoni hija waħda legalment kumplessa u speċjalizzata, kif ingħad, dan ma jammontax għal nuqqas ta' kompetenza. L-appellat zied jgħid li, minkejja li s-



soċjetà appellanta qegħda ssostni li t-Tribunal m'għandux jisma' din il-kwistjoni, fl-istess ħin ma tagħti l-ebda raġuni konkreta għaliex it-Tribunal m'għandux jisma' l-ewwel eċċezzjoni tagħha. Kompla jgħid li anki d-deċiżjoni li għamlet riferiment għaliha s-soċjetà appellanta fir-rikors tal-appell tagħha, fl-ismijiet **Luke Engerer vs. International Fashion Co. Limited et<sup>3</sup>**, ma tneħħix il-kompetenza minn fuq it-Tribunal Industrijali, u l-Qorti f'dak il-każ appellat sabiex il-persuni li jintgħażlu sabiex jipprevedu t-Tribunal Industrijali jkollhom l-esperjenza akkademika meħtieġa sabiex ikunu jistgħu jiddeċiedu dwar il-kwistjonijiet legali li jinqalgħu.

18. L-appellat qal ukoll li t-tielet aggravju tas-soċjetà appellanta jmur oltre d-deċiżjoni tat-Tribunal Industrijali, u dan billi d-deċiżjoni appellata tittratta unikament il-kwistjoni tal-kompetenza tat-Tribunal, li jisma' u jiddeċiedi dwar l-eċċezzjoni preliminari tas-soċjetà appellanta. Qal li t-Tribunal ma daħalx fil-mertu tal-ewwel eċċezzjoni, iżda ħares biss lejn l-elementi tal-każ fit-totalità u l-komplessità tagħhom, kif kellu dritt u obbligu li jagħmel. Qal ukoll li t-Tribunal ma setax jasal għad-deċiżjoni tiegħu dwar il-kompetenza mingħajr ma jqis *prima facie* l-elementi tal-każ, u għalhekk id-deċiżjoni hija waħda valida u li ma daħlitx fil-mertu tal-eċċezzjoni. Kompla jgħid li mingħajr preġudizzju għal dak li ngħad qabel, jibqa' l-fatt li s-soċjetà appellanta ma gietx *struck off* minn fuq ir-Registru, u għalhekk dan ifisser li hija fil-fatt il-legittimu kontradittur li għandha twieġeb dwar it-tkeċċija ingusta *o meno* tiegħu mill-impjeg.

19. L-appellat saħaq ukoll li t-talba tas-soċjetà appellanta sabiex din il-Qorti tilqa' l-ewwel eċċezzjoni tagħha, mhijiex valida għaliex din l-eċċezzjoni għadha

---

<sup>3</sup> App.Inf.,18.11.2019.

ma gietx deciza quddiem il-forum adattat, li huwa t-Tribunal Industrijali. L-appellat staqsa min ser jisma' l-każ tiegħu dwar tkeccija ingusta f'każ li l-aggravji sollevati mis-soċjetà appellanta jintlaqgħu.

### **Konsiderazzjonijiet ta' din il-Qorti**

20. Din il-Qorti sejra tibda biex tikkonsidra l-aggravji sollevati mis-soċjetà appellanta, li spjegat b'mod aktar ċar x'inhuma l-aggravji tagħha waqt it-trattazzjoni li saret quddiem din il-Qorti. Is-soċjetà appellanta spjegat li hija ħasset ruħha aggravata l-aktar għaliex it-Tribunal ma kkonsidrax l-eċċezzjoni tagħha li bil-mod kif inhu kompost it-Tribunal, jista' jkun li m'hemmx l-idoneità fil-persuna li qegħda tippresedi t-Tribunal, għaliex iċ-*Chairman* attwali m'għandux *background* legali. Is-soċjetà appellanta spjegat li minkejja li l-persuna li qegħda tippresedi t-Tribunal f'dan il-każ għandha għarfien tal-liġi industrijali u anki esperjenza dwar il-mod kif għandhom jiġu decizi tilwimiet industrijali, huwa meħtieġ li jkun hemm għarfien aktar speċjalizzat, għaliex il-mertu jikkonċerna *merger* transkonfini, u għalhekk idealment il-persuna li tippresedi jkollha l-għarfien legali neċessarju dwar materja daqstant kumplessa. Il-Qorti qegħda tagħmel dan il-preambolu anki għaliex jista' jkun li fl-appell tagħha s-soċjetà appellanta ma spjegatx x'inhu dak li wassal għall-appell odjern, jew inkella ma kinitx ċara biżżejjed.

*L-ewwel aggravju: [il-kompetenza tat-Tribunal]*

21. Is-soċjetà appellanta spjegat li l-ewwel eċċezzjoni mqajma minnha hija waħda purament legali u teknika, dwar interpretazzjoni ta' fatti u ta' liġi dwar

il-*mergers* transkonfini, u għalhekk jista' jagħti l-każ li din il-kwistjoni teżorbita l-kompetenza tat-Tribunal kif kompost. Spjegat li l-aggravju tagħha mhux dwar jekk it-Tribunal Industrijali għandux il-kompetenza li jisma' t-tilwima bejn il-partijiet, u ċċarat ukoll li hija qatt ma qajmet eċċezzjoni dwar il-kompetenza tat-Tribunal Industrijali. Qalet iżda li hija xtaqet tkun taf jekk iċ-*Chairman* tat-Tribunal kienx dispost jastjeni milli jisma' l-każ, ladarba tqajmet lanjanza dwar in-neċessità li min jippresjedi t-Tribunal ikollu għarfien legali speċjalizzat dwar il-*mergers* transkonfini, in vista tan-natura ta' dan il-każ partikolari.

22. Il-Qorti tqis li bil-mod kif gie spjegat dan l-aggravju, is-soċjetà appellanta laqgħet tajjeb għat-tħassib li wrew l-appellati meta dawn staqsew liema huwa l-forum kompetenti biex jisma' l-lanjanza tagħhom dwar it-tkeċċija mill-impjieg. Is-soċjetà appellanta qalet li filwaqt li hi m'għandha l-ebda dubju li l-lanjanza tal-appellati tressqet fil-forum korrett, jiġifieri t-Tribunal Industrijali, f'dan il-każ kienet qegħda tistenna li iċ-*Chairman* li qiegħed jippresedi dawn il-proċeduri partikolari, jgħid jekk huwiex kompetenti biex jisma' dawn il-proċeduri jew le. Il-Qorti, filwaqt li m'għandha l-ebda dubju li iċ-*Chairman* in kwistjoni huwa kompetenti ferm biex jiddeċiedi dwar kwistjonijiet ta' tkeċċija mill-impjieg, u dwar ir-relazzjonijiet industrijali b'mod ġenerali, fl-istess waqt tqis li għandu jkun iċ-*Chairman* innifsu li jispjega b'mod ċar, u li jserraħ moħħ is-soċjetà appellanta dwar jekk huwa għandux l-għarfien tekniku legali meħtieġ biex jidhol f'din il-kwistjoni. Il-Qorti, filwaqt li tifhem it-tħassib tas-soċjetà appellanta in vista tan-natura daqstant partikolari tal-każ, tqis li għandu jkun iċ-*Chairman* innifsu li jippronunzja ruħhu dwar din il-kwistjoni. Il-Qorti tistieden lill-partijiet jifhmu li dak li qiegħed jintalab jagħmilha skomdu ferm għall-Qorti li tiddeċiedi li t-Tribunal kif kompost għandu jew m'għandux jibqa' jisma' l-każ partikolari, u

li dak li hija disposta li tagħmel il-Qorti, huwa biss li tibgħat l-atti lura quddiem it-Tribunal sabiex tiġi indirizzata din il-kwistjoni partikolari. Għaldaqstant, il-Qorti qegħda tilqa' l-ewwel aggravju limitatament fis-sens li qegħda tordna li l-atti għandhom jintbagħtu lura quddiem it-Tribunal sabiex dan jiddeċiedi jekk għandux jibqa' jisma' l-proċeduri odjerni hu, jew inkella għandux ikun hemm kompożizzjoni oħra tal-istess Tribunal li tiddetermina din il-kwistjoni.

*It-tieni aggravju: [it-Tribunal kif kompost mhux kompetenti]*

23. Is-soċjetà appellanta, permezz tat-tieni aggravju tagħha qalet li t-Tribunal kif huwa kompost mhuwiex kompetenti biex jisma' u jiddeċiedi dwar l-ewwel eċċezzjoni mressqa minnha, u dan għaliex iċ-*Chairman* m'għandux il-*background* legali meħtieġ biex jiddeċiedi dwar kwistjoni daqstant kumplessa u speċjalizzata, li fuq kollox ma tikkonċernax kwistjoni ta' natura industrijali.

24. Din il-Qorti tqis, li filwaqt li hemm istanzi li jitolbu għal speċjalizzazzjoni legali da parti tal-persuna li tkun qegħda tisma' kwistjonijiet marbuta mat-tkeċċija mill-impjeg, m'għandiex tkun din il-Qorti li tiddeċiedi jekk il-kawża odjerna għandhiex tinstema' mit-Tribunal b'kompożizzjoni differenti minn persuna li ġejja mill-qasam legali, ladarba l-ligi ma tagħmel l-ebda distinzjoni fir-rigward. Il-Qorti digà għamlet il-konsiderazzjonijiet tagħha f'dan ir-rigward meta kkunsidrat l-ewwel aggravju tas-soċjetà appellanta, u digà tat direzzjoni dwar x'għandu jsir sabiex is-soċjetà appellanta jkollha s-serħan il-moħħ meħtieġ li l-ġustizzja qegħda ssir, u li min qiegħed jisma' dan il-każ huwa kompetenti biżżejjed biex jagħti għidizzju dwar l-implikazzjonijiet legali li jemerġu mill-fatti. Din il-Qorti, filwaqt li tagħmel riferiment għad-deċiżjoni ċċitata mis-soċjetà

appellanta<sup>4</sup>, tirrileva li dik id-deċiżjoni tissuggerixxi li dwar materji speċjalizzati, it-Tribunal għandu jkun kompost minn *Chairman* b'ċertu għarfien. Madanakollu din il-Qorti mhijiex sejra tiddeċiedi li f'dan il-każ partikolari ċ-*Chairman* tat-Tribunal mhuwiex kompetenti biex jiddeċiedi dwar l-allegazzjonijiet ta' tkeċċija ingusta, iżda qegħda tistieden lill-persuna li tippresedi t-Tribunal f'dan il-każ, li jindirizza t-tħassib tas-soċjetà appellanta f'dan ir-rigward, f'deċiżjoni limitata proprju għal dan il-punt.

*It-tielet aggravju: [deċiżjoni legalment żbaljata]*

25. Is-soċjetà appellanta tikkontendi li d-deċiżjoni appellata mhijiex legalment korretta, u ssostni li t-Tribunal applika l-ligijiet relattivi għall-fatti b'mod skorrett. Qalet li id-deċiżjoni tat-Tribunal kellha tkun li s-soċjetà appellanta m'għadhiex teżisti, u dan b'effett dirett tal-*merger* transkonfini, irrISPettivament minn jekk din il-kumpannija nqatgħetx minn fuq ir-Registru jew le.

26. Il-Qorti tqis li f'dan l-aggravju, is-soċjetà appellanta spjegat l-iter proċesswali li nbeda minn meta s-soċjetà appellanta ngħaqdet ma' ħames kumpanniji Taljani, bil-ħsieb li tiġi ffurmata kumpannija waħda l-Italja, l-informazzjoni li ngħatat lill-Malta Business Register, l-istedina lill-pubbliku sabiex f'każ ta' xi oġġezzjoni għad-deregistrazzjoni tas-soċjetà appellanta jsir rikors entro t-terminu ta' tliet xhur, u l-*email* li l-appellati bagħtu lill-Malta Business Register wara li kienu għaddew it-tliet xhur, sabiex jispjegaw li f'dan il-każ huma ser jipprezentaw każ quddiem it-Tribunal kontra s-soċjetà appellanta.

---

<sup>4</sup> Ċitata supra.

Din l-informazzjoni li nbaġġtet lir-Registratur tal-Kumpanniji, wasslet biex dan ħa d-deċiżjoni li l-proċess ta' de-registrazzjoni kellu jiġi sospiż. In vista ta' dawn l-okkorrenzi, it-Tribunal iddeċieda li s-soċjetà appellanta għadha teżisti ladarba din ma gietx *struck off*. Il-Qorti tqis li dan il-pronunzjament da parti tat-Tribunal kien irritwali, għaliex dak li kellu jagħmel it-Tribunal huwa li jagħti deċiżjoni preliminari dwar jekk fil-kompożizzjoni attwali tiegħu huwiex kompetenti biex ikompli jisma' dawn il-proċeduri. F'dan l-istadju, minkejja li ġew esebiti għadd ta' dokumenti u anki nstemgħet ix-xhieda ta' Dr Edward Dalmas, it-Tribunal għadu ma semax sottomissjonijiet dwar il-mertu tal-każ, u f'dan l-istadju ma kienx mistenni li jippronunzja ruħhu dwar jekk is-soċjetà appellanta għadhiex teżisti jew le. Li kien mistenni li jagħmel it-Tribunal kien li jillimita ruħhu għall-pronunzjament dwar jekk huwiex kompetenti biex ikompli jisma' dawn il-proċeduri, xi ħaġa li t-Tribunal naqas milli jagħmel, bir-rizultat li t-Tribunal daħal fil-mertu tal-kwistjoni mingħajr ma sema' l-provi kollha li kellhom f'moħħhom li jressqu l-partijiet, u mingħajr ma sema' s-sottomissjonijiet li riedu jagħmlu. Il-Qorti mhijiex ser tippronunzja ruħha dwar jekk din il-parti tad-deċiżjoni tat-Tribunal hijiex legalment korretta jew le, kif donnha qegħda tippretendi s-soċjetà appellanta. Il-Qorti sejra tordna li l-atti jintbagħtu lura quddiem it-Tribunal, sabiex dan jiddeċiedi jekk għandux il-kompetenza li jkompli jisma' l-kwistjoni bil-kompożizzjoni tiegħu kif inhi, u sabiex ladarba jiġi stabbilit li l-proċeduri jistgħu jkomplu jinstemgħu, irrISPETTIVAMENT minn min ikun iċ-*Chairman* li jippresedi, il-partijiet jithallew iressqu provi u jagħmlu s-sottomissjonijiet dwar l-eċċezzjonijiet kollha li tressqu, u dan sabiex id-deċiżjoni li tingħata finalment tkun waħda kemm jista' jkun korretta.

## **Decide**

**Għar-raġunijiet premessi, din il-Qorti tiddeċiedi dwar l-appell tas-soċjetà appellanta billi filwaqt li tilqa' l-ewwel aggravju tagħha, tiċhad it-tieni aggravju, u tastjeni milli tiddeċiedi dwar it-tielet aggravju, u dan bl-intiża li l-atti jintbagħtu lura quddiem it-Tribunal u dan jiddeċiedi jekk il-proċeduri għandhomx jitkomplew jinstemgħu mit-Tribunal bil-kompożizzjoni preżenti tiegħu, u sabiex jiġi assigurat li meta l-proċeduri jitkomplew, jinstemgħu l-provi u s-sottomissjonijiet kollha li jridu jagħmlu l-partijiet.**

**L-ispejjeż b'rabta ma' dan l-appell, għandhom jibqgħu riservati għall-gudizzju finali.**

Moqrija.

**Onor. Dr Lawrence Mintoff LL.D.  
Imħallef**

**Rosemarie Calleja  
Deputat Registratur**